

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

śrīmadrāmāyaṇē vālmīkiyē ādikāvyaē yuddhakāṇḍē

॥ catuṣṭriṃśaḥ sargaḥ ॥

This document has been prepared by

Sunder Kidāmbi

with the blessings of

śrī raṅgarāmānuja mahādēśikan

His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

॥ catuṣṭriṃśaḥ sargaḥ ॥

sītāyā anunayēna saramayā tām prati
mantrisahitarāvaṇasambandhiniścitavicārasya kathanam

atha tām jātasantāpāṃ
tēna vākyēna mōhitām |
saramā hlādayāmāsa
mahīm dagdhāmivāmbhasā ॥ 6.34.1 ॥

tatastasyā hitaṃ sakhyā -
ścikīrṣantī sakhī vacaḥ |
uvāca kālē kālajñā
smitapūrvābhibhāṣiṇī ॥ 6.34.2 ॥

utsahēyamahaṃ gatvā
tvadvākyamasitēkṣaṇē |
nivēdya kuśalaṃ rāmē
praticchannā nivartitum ॥ 6.34.3 ॥

nahi mē kramamāṇāyā
nirālabhē vihāyasi |

samarthō gatimanvētuṃ
pavanō garuḍō'pi vā || 6.34.4 ||

ēvaṃ bruvāṇāṃ tām sītā
saramāmidamabravīt |
madhuraṃ ślakṣṇayā vācā
pūrvasōkābhipannayā || 6.34.5 ||

samarthā gaganam gantu -
mapī ca tvaṃ rasātaḥ |
avagacchādya kartavyam
kartavyam tē madantarē || 6.34.6 ||

matpriyam yadi kartavyam
yadi buddhiḥ sthirā tava |
jñātumicchāmi taṃ gatvā
kiṃ karōtīti rāvaṇaḥ || 6.34.7 ||

sa hi māyābalaḥ krūrō
rāvaṇaḥ śatrurāvaṇaḥ |
māṃ mōhayati duṣṭātmā
pītamātrēva vāruṇī || 6.34.8 ||

tarjāpayati māṃ nityam
bhartsāpayati cāsakṛt |
rākṣasībhiḥ sughōrābhi -
ryō māṃ rakṣati nityaśaḥ || 6.34.9 ||

udvignā śaṅkitā cāsmi
na svastham ca manō mama |

tadbhayāccāhamudvignā
 aśōkavanikāṃ gatā || 6.34.10 ||

yadi nāma kathā tasya
 niścitaṃ vāpi yad bhavēt |
 nivēdayēthāḥ sarvaṃ tad
 varō mē syādanugrahaḥ || 6.34.11 ||

sāpyēvaṃ bruvatīm sītām
 saramā mṛdubhāṣiṇī |
 uvāca vadanam tasyāḥ
 sprśantī bāṣpaviklavam || 6.34.12 ||

ēṣa tē yadyabhiprāya -
 stasmād gacchāmi jānaki |
 gr̥hya śatrōrabhiprāya -
 mupāvartāmi maithili || 6.34.13 ||

ēvamuktvā tatō gatvā
 samīpaṃ tasya rakṣasaḥ |
 śuśrāva kathitaṃ tasya
 rāvaṇasya samantriṇaḥ || 6.34.14 ||

sā śrutvā niścayaṃ tasya
 niścayajñā durātmanaḥ |
 punarēvāgamat kṣipra -
 maśōkavanikāṃ śubhām || 6.34.15 ||

sā praviṣṭā tatastatra
 dadarśa janakātmajām |

pratīkṣamāṇām svāmēva

bhraṣṭapadmāmiva śriyam || 6.34.16 ||

tām tu sītā punaḥ prāptām

saramām priyabhāṣiṇīm |

pariṣvajya ca susnigdham

dadau ca svayamāsanam || 6.34.17 ||

ihāsīnā sukham sarva -

mākhyāhi mama tattvataḥ |

krūrasya niścayaṃ tasya

rāvaṇasya durātmanaḥ || 6.34.18 ||

ēvamuktā tu saramā

sītayā vēpamānayā |

kathitaṃ sarvamācaṣṭa

rāvaṇasya samantriṇaḥ || 6.34.19 ||

jananyā rākṣasēndrō vai

tvanmōkṣārthaṃ bṛhadvacaḥ |

atisnigdheṇa vaidēhi

mantrivṛddheṇa cōditaḥ || 6.34.20 ||

dīyatāmabhisatkṛtya

manujēndrāya maithilī |

nidarśanaṃ tē paryāptaṃ

janasthānē yadadbhutam || 6.34.21 ||

laṅghanaṃ ca samudrasya

darśanaṃ ca hanūmataḥ |

vadhaṃ ca rakṣasāṃ yuddhē
kaḥ kuryānmānuṣō yudhi || 6.34.22 ||

ēvaṃ sa mantrivṛddhaiśca
mātrā ca bahubōdhitaḥ |
na tvāmutsahatē mōktu -
marthamarthaparō yathā || 6.34.23 ||

nōtsahatyamṛtō mōktuṃ
yuddhē tvāmiti maithili |
sāmātyasya nṛśaṃsasya
niścayō hyēṣa vartatē || 6.34.24 ||

tadēṣā susthirā buddhi -
rmṛtyulōbhādupasthitā |
bhayānna śaktastvāṃ mōktu -
manirastaḥ sa saṃyugē || 6.34.25 ||

rākṣasānāṃ ca sarvēṣā -
mātmanaśca vadhēna hi |
nihatya rāvaṇaṃ saṅkhyē
sarvathā niśitaiḥ śaraiḥ |
pratinēṣyati rāmastvā -
mayōdhyāmasitēkṣaṇē || 6.34.26 ||

ētasminnantarē śabdō
bhērīśaṅkhasamākulaḥ |
śrutō vai sarvasainyānāṃ
kampayan dharaṇītaḥ || 6.34.27 ||

śrutvā tu taṃ vānarasainyanādaṃ

laṅkāgatā rākṣasarājabhṛtyāḥ |

hataujasō dainyaparītacēṣṭāḥ

śrēyō na paśyanti nṛpasya dōṣāt || 6.34.28 ||

|| ityārṣē śrīmadrāmāyaṇē vālmīkiyē ādikāvye

yuddhakāṇḍē catuṣtriṃśaḥ sargaḥ ||